

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ບົດລາຍງານຫຍໍ້

ການຜະລິດກະສິກໍາອິນຊີຢູ່ ສປປລາວ

ຂອງທ່ານຫົວໜ້າກົມປູກຝັງຕໍ່ກອງປະຊຸມປຶກສາຫາລື ແລະ ແລກປ່ຽນບົດຮຽນ
ກ່ຽວກັບການພັດທະນາກະສິກໍາອິນຊີລາວຄັ້ງທີ7 ພາຍໃຕ້ຫົວຂໍ້
“ການພັດທະນາແບບສີຂຽວ: ຍຸດທະສາດແຫ່ງຊາດ ແລະ ຄວາມສາມາດການແຂ່ງຂັນໃນລະດັບ
ສາກົນ”. ຄັ້ງວັນທີ 28-29 ພະຈິກ 2019, ທີ່ໂຮງແຮມຄຣາວຟລາຊາ, ນະຄອນຫຼວງວຽງຈັນ.

ຮຽນ: ທ່ານ ປະລິນຍາເອກລຽນທິແກ້ວກໍາມະການສູນກາງພັກ, ເລຂາຄະນະພັກ, ລັດຖະມົນຕີ
ກະຊວງກະສິກໍາແລະປ່າໄມ້, ທີ່ເຄົາລົບ ແລະ ນັບຖືຢ່າງສູງ.

- ບັນດາທ່ານຮອງລັດຖະມົນຕີທີ່ນັບຖື.
- ບັນດາທ່ານຕາງໜ້າຄູ່ຮ່ວມພັດທະນາ
- ບັນດາ ຫົວໜ້າ, ຄະນະແລະຜູ້ຕາງໜ້າອົງການ, ກົມ, ສະຖາບັນອ້ອມຂ້າງກະຊວງ
ກະສິກໍາແລະປ່າໄມ້ແລະກະຊວງທີ່ກ່ຽວຂ້ອງ
- ບັນດາ ຫົວໜ້າພະແນກ, ຮອງຫົວໜ້າພະແນກກະສິກໍາແລະປ່າໄມ້ແຂວງແລະ
ນະຄອນຫຼວງ
- ບັນດາທ່ານຜູ້ປະກອບການ, ຊາວກະສິກອນ
- ບັນດາທ່ານຫົວໜ້າຂະແໜງປູກຝັງແຂວງແລະນະຄອນຫຼວງ
- ບັນດາ ຫົວໜ້າພະແນກ, ຫົວໜ້າສູນແລະວິຊາການຫຼັກແຫຼ່ງອ້ອມຂ້າງກົມປູກຝັງ
ທີ່ຮັກແພງ.

ພາຍໃຕ້ ການຊີ້ນຳ ຢ່າງໃກ້ຊິດ ຂອງ ການນຳ ກະຊວງ ກະສິກໍາ ແລະ ປ່າໄມ້, ດ້ວຍຄວາມພະຍາຍາມ
ບຸກບິນສູ້ຊົນຢ່າງຕັ້ງໜ້າ ແລະ ມີຄວາມຮັບຜິດຊອບສູງ ຂອງພະນັກ ງານລັດຖະກອນ ໃນທົ່ວກົມ
ປູກຝັງ ກໍ່ຄືຂະແໜງການປູກຝັງແລະໄດ້ຮັບການສະໜັບສະໜູນຊ່ວຍເຫຼືອແລະຮ່ວມມືຈາກບັນດາກົມ

ກອງທີ່ກ່ຽວຂ້ອງທັງສາຍຕັ້ງແລະສາຍຂວາງ, ອົງການປົກຄອງທ້ອງຖິ່ນຂັ້ນຕ່າງໆ, ຊາວກະສິກອນກຸ່ມ ຊາວກະສິກອນ, ຜູ້ປະກອບການ ແລະ ຄູ່ຮ່ວມພັດທະນາ, ເຮັດໃຫ້ການພັດທະນາກະສິກຳອິນຊີລາວ ໄດ້ ມີການພັດທະນາຢ່າງຕໍ່ເນື່ອງ ແລະ ຢູ່ໃນຈັງວະ ທີ່ຂະຫຍາຍຕົວຢ່າງວ່ອງໄວ ຊຶ່ງເຫັນໄດ້ຈາກຕົວເລກ ການຜະລິດໄດ້ມີການເພີ່ມຂຶ້ນທັງປະລິມານ ແລະ ຄຸນນະພາບ ຄື: ເນື້ອທີ່ຮັບການຢັ້ງຢືນ ທັງໝົດມີ 10.184,92 ເຮັກຕາ, ຜົນຜະລິດກະສິກຳອິນຊີທັງໝົດ 139.699,09 ໂຕນ.

ໄປຄຽງຄູ່ກັບ ການຂະຫຍາຍຕົວ ກະສິກຳອິນຊີ ຢູ່ ໃນປະເທດເຮົາ, ການຜະລິດ ກະສິກຳອິນຊີ ທົ່ວໂລກໄດ້ມີອັດຕາການເພີ່ມຂຶ້ນເຊັ່ນດຽວກັນ, ໂດຍສະເລຍໃນອັດຕາເພີ່ມ 20% ນັບແຕ່ປີ 2002 ເປັນຕົ້ນມາ. ໃນປີ 2019 ການພັດທະນາກະສິກຳອິນຊີໃນທົ່ວໂລກແມ່ນໄດ້ຮັບການຂະຫຍາຍຕົວເຖິງ 178 ປະເທດ ເຊິ່ງມີພື້ນທີ່ການຜະລິດທັງໝົດ 57.8 ລ້ານເຮັກຕາ,(ຂໍ້ມູນຈາກບົດລາຍງານຂອງ THE WORLD OF ORGANIC AGRICULTURE 2018) ສ້າງລາຍຮັບສູງເຖິງ 9 ໜຶ່ນ ລ້ານໂດລາສະຫະລັດ, ຢູ່ ສປປ ລາວ ພວກເຮົາ ໂດຍອີງໃສ່ຍຸດທະສາດ ຂອງ ກະຊວງ ກະສິກຳ ແລະ ປ່າໄມ້ ກ່ຽວກັບ ການພັດທະນາກະສິກຳ ແລະ ປ່າໄມ້ ຕາມທິດສະອາດ ສີຂຽວ ແລະ ຍືນຍົງ ເວົ້າລວມ , ແລະ ເວົ້າສະເພາະ ຍຸດທະສາດ ຂອງ ກົມປູກຝັງ ແຕ່ນີ້ຮອດປີ 2025 ແລະ ວິໄສທັດ ຮອດປີ 2030, ແຜນຍຸດທະສາດກະສິກຳອິນຊີ ຂອງ ກົມປູກຝັງ.

ກະສິກຳອິນຊີ ໄດ້ພັດທະນາຈາກກະສິກຳແບບທຳມະຊາດ ເຂົ້າສູ່ລະບົບການຜະລິດ ທີ່ມີ ມາດຕະຖານ ແລະ ມີລະບົບການຢັ້ງຢືນ ຕາມມາດຕະຖານທີ່ເຊື່ອມໂຍງກັບພາກພື້ນ ແລະ ສາກົນ. ໂດຍໄດ້ຮັບການສະໜັບສະໜູນ ຊ່ວຍເຫຼືອ ແລະ ໃຫ້ການຮ່ວມມື ຈາກບັນດາກົມກອງທີ່ກ່ຽວຂ້ອງ ກຸ່ມຊາວກະສິກອນ, ຜູ້ປະກອບການ ແລະ ຄູ່ຮ່ວມພັດທະນາ. ໃນຊຸມປີທີ່ຜ່ານມາ ວຽກງານການຜະລິດ ກະສິກຳອິນຊີ ໄດ້ຮັບການພັດທະນາ ທັງປະລິມານ ແລະ ຄຸນນະພາບ. ສິ່ງທີ່ພື້ນເດັ່ນພວກເຮົາໄດ້ ພັດທະນາອົງກອນ ຄື: ພະແນກມາດຕະຖານ ແລະ ສູນມາດຕະຖານກະສິກຳສະອາດ, ເພື່ອພັດທະນາ ມາດຕະຖານລວມ ແລະ ມາດຕະຖານສະເພາະພືດ, ໃຫ້ການບໍລິການກວດກາ ແລະ ຢັ້ງຢືນ, ໃຫ້ຄຳ ປຶກສາໃນການຜະລິດ ແລະ ພັດທະນາກະສິກຳອິນຊີ, ພັດທະນາຫຼັກສູດ ການຝຶກອົບຮົມ, ຄຸ້ມຄອງກົນ ທີ່ຕິດພັນກັບການສ້າງຝາມຕົວແບບຈຳລອງ ການຜະລິດຕາມມາດຕະຖານ, ຝຶກອົບຮົມ ແລະ ໂຄສະນາເຜີຍແຜ່ເຕັກນິກວິຊາການ, ສ້າງວິຊາການສະເພາະດ້ານ ກ່ຽວກັບ ກະສິກຳອິນຊີ ກະສິກຳທີ່ດີ ໃຫ້ແກ່ພະນັກງານ ນັບແຕ່ສູນກາງຮອດທ້ອງຖິ່ນ ແລະ ກຸ່ມຊາວກະສິກອນ.

ການຜະລິດກະສິກຳອິນຊີທີ່ເຂົ້າໃນລະບົບມາດຕະຖານໄດ້ຂະຫຍາຍອອກສູ່ວົງກວ້າງ 11 ແຂວງ ໃນຂອບເຂດທົ່ວປະເທດ (ນະຄອນຫຼວງວຽງຈັນ, ແຂວງ ວຽງຈັນ, ຫຼວງພະບາງ, ຊຽງຂວາງ, ຜົ້ງສາລີ, ອຸດົມໄຊ, ໄຊຍະບູລີ, ບໍລິຄຳໄຊ, ສະຫວັນນະເຂດ, ຈຳປາສັກ ແລະ ແຂວງອັດຕາປີ) ມີຊາວກະສິກອນທີ່ໄດ້ຮັບການຝຶກອົບຮົມ ທັງໝົດ 5,000 ເທື່ອຄົນ, ມີກຸ່ມຜູ້ຜະລິດ ແລະ ຜູ້ປະກອບການ ທີ່ໄດ້ຮັບການຢັ້ງຢືນ ຈາກກົມປູກຝັງ 177 ຫົວໜ່ວຍ, ຊຶ່ງປະກອບມີ 72 ບໍລິສັດ, 79 ກຸ່ມ, 4 ສະມາຄົມ, 12 ນິຕິບຸກຄົນ ແລະ 7 ສູນກະສິກຳຂອງລັດ, ມີເນື້ອທີ່ໄດ້ຮັບການຢັ້ງຢືນ 3,933.84 ເຮັກຕາ ແລະ ຜົນຜະລິດ 107,945 ໂຕນ/ປີ.

ນອກຈາກນັ້ນ, ສິ່ງທີ່ພົ້ນເດັ່ນອີກຢ່າງໜຶ່ງແມ່ນການລິເລີ່ມເປີດຕະຫຼາດກະສິກຳອິນຊີຊາວສວນ ຢູ່ນະຄອນຫຼວງວຽງຈັນ, ຊຶ່ງລິເລີ່ມມາແຕ່ປີ 2006, ມາຮອດປະຈຸບັນເຫັນວ່າຕະຫຼາດກະສິກຳອິນຊີ ຊາວສວນໄດ້ແຜ່ຂະຫຍາຍອອກໄປຫຼາຍຈຸດ ແລະ ຫຼາຍມື້ເພື່ອສະໜອງຄວາມຕ້ອງການ ຂອງ ຜູ້ບໍລິໂພກ ຊຶ່ງຈຸດຂາຍໄດ້ແຜ່ກະຈາຍອອກຢູ່ຫຼາຍແຂວງເຊັ່ນ: ແຂວງ ອຸດົມໄຊ, ຊຽງຂວາງ, ຫຼວງພະບາງ, ແຂວງວຽງຈັນ, ນະຄອນຫຼວງວຽງຈັນ, ບໍລິຄຳໄຊ, ຄຳມ່ວນ, ສະຫວັນນະເຂດເປັນຕົ້ນ, ໃນ ນະຄອນຫຼວງວຽງຈັນຕະຫຼາດກະສິກຳອິນຊີທີ່ໄດ້ຮັບການຢັ້ງຢືນຈາກກົມປູກຝັງແມ່ນໄດ້ເປີດຂາຍຢູ່ ເດີນທາດຫຼວງ, ຕະຫຼາດຫ້ວຍຫົງ, ຕະຫຼາດວຽງຈັນເຊັ່ນເຕີ, ສູນການຄ້າລາວໄອເຕັກ...

ໄປຄຽງຄູ່ກັບ ຜົນສຳເລັດທີ່ຍາດມາໄດ້ໃນຂ້າງເທິງ, ການພັດທະນາ ກະສິກຳອິນຊີລາວ ຍັງພົບສິ່ງທ້າທາຍຫຼາຍຢ່າງເປັນຕົ້ນແມ່ນ:

1. ນິຕິກຳເພື່ອຄຸ້ມຄອງ ແລະ ບັນດານະໂຍບາຍສິ່ງເສີມບໍ່ທັນລະອຽດຊັດເຈນ ເຮັດໃຫ້ ຜູ້ປະກອບການ ແລະ ພາກທຸລະກິດ ຍັງບໍ່ໄດ້ຮັບໜ້າຜິດ ແລະ ສິ່ງກະຕຸກຊຸກຍູ້ ຢ່າງເໝາະສົມ.
2. ການພັດທະນາອົງກອນ, ບັນດາຕົວແບບການຜະລິດ ແລະ ເຄື່ອງມືມະຫາພາກຍັງກະແຈກກະຈາຍບໍ່ເປັນຈຸດສຸມ ແລະ ພັດທະນາໄປໃນທິດທາງດຽວກັນ, ຂາດແຜນຍຸດທະສາດພັດທະນາ ກະສິກຳອິນຊີ ລະດັບປະເທດ.
3. ຄວາມຮູ້ສະເພາະດ້ານ, ຄວາມຊຳນານ ແລະ ຄວາມເຂົ້າໃຈ ກ່ຽວກັບກະສິກຳສະອາດ ຍັງຈຳກັດ.
4. ງົບປະມານສະໜັບສະໜູນ ແລະ ການຍາດແຍ່ງການຊ່ວຍເຫຼືອຈາກອົງການຈັດຕັ້ງສາກົນ ແລະ ບັນດາປະເທດເພື່ອມິດຍັງມີໜ້ອຍ, ບັນດາໂຄງການສະໜັບສະໜູນທີ່ຜ່ານມາຍັງບໍ່ທັນເປັນໂຄງການສະເພາະເພື່ອສິ່ງເສີມ ແລະ ພັດທະນາກະສິກຳສະອາດ, ສ່ວນຫຼາຍເປັນລັກສະນະ

ໂຄງການຍ່ອຍ, ຖ້າທຽບໃສ່ຄວາມຮຽກຮ້ອງຕ້ອງການຂອງວຽກງານນີ້ ເຫັນວ່າງົບປະມານມີ
ນ້ອຍ,ແຕ່ການຈັດຕັ້ງປະຕິບັດຍັງກະແຈກກະຈາຍ ແລະບໍ່ມີຈຸດສຸມ.

5. ວຽກຄົ້ນຄວ້າ, ສຶກສາວິໄຈກ່ຽວກັບ(OA) ຍັງຈຳກັດ, ການພັດທະນາເຕັກນິກວິທະຍາສາດ
ກະສິກຳສະອາດ ຍັງບໍ່ທັນເປັນລະບົບຄົບວົງຈອນເຊັ່ນ: ການສຶກສາຄົ້ນຄວ້າເຕັກນິກຊີວະພາບ
ທີ່ເໝາະສົມຕໍ່ການຜະລິດກະສິກຳອິນຊີ:ການປັບປຸງບຳລຸງດິນແບບຊີວະພາບ, ການພັດທະນາ
ແນວພັນ ແລະຂະຫຍາຍເມັດພັນພືດອິນຊີ.
6. ການພັດທະນາ ແລະການສົ່ງເສີມກະສິກຳສະອາດຍັງບໍ່ທັນມີລະບົບເຊື່ອມຈອດກັນລະຫວ່າງ
ຂະບວນການຕ້ອງໄສ້ການຜະລິດລະດັບຝາມ, ການປຸງແຕ່ງ ແລະ ການຕະຫຼາດ (ຕົ້ນນໍ້າ, ກາງ
ນໍ້າ, ປາຍນໍ້າ), ກິນໄກປະສານງານ ພາກລັດ, ເອກະຊົນ, ສະຖາບັນການເງິນ ແລະຊາວ
ກະສິກອນຜູ້ເຮັດການຜະລິດ ຍັງບໍ່ເຮັດໄດ້ດີ.
7. ຕະຫຼາດສິນຄ້າກະສິກຳສະອາດພາຍໃນປະເທດຍັງຈຳກັດ, ຜູ້ບໍລິໂພກ ຍັງບໍ່ທັນໃຫ້ຄວາມສຳຄັນ
ເທົ່າທີ່ຄວນ, ຂາດຜະລັງການຊື້
8. ລະບົບການຢັ້ງຢືນຄຸນນະພາບມາດຕະຖານກະສິກຳສະອາດຂອງລາວ ຍັງບໍ່ທັນເປັນທີ່ຮັບຮູ້ ແລະ
ຍອມຮັບຂອງພາກພື້ນ ແລະ ສາກົນ, ເຮັດໃຫ້ການເຂົ້າເຖິງຕະຫຼາດພາກພື້ນ ແລະ ສາກົນມີ
ຄວາມຫຍຸ້ງຍາກຫຼາຍ.
9. ບັນດາຫ້າງຮ້ານ ແລະຜູ້ຂາຍຍ່ອຍຍັງບໍ່ທັນມີຄວາມຕ້ອງການຜົນຜະລິດທີ່ໄດ້ຮັບການຢັ້ງຢືນໄປ
ວາງຂາຍ ຢູ່ໃນຮ້ານຂອງຕົນ, ຕະຫຼາດວາງຂາຍຍັງບໍ່ທັນຄົງທີ່, ຜົນຜະລິດກະສິກຳກະສິກຳອິນຊີ
ຍັງບໍ່ທັນເຂົ້າເຖິງກຸ່ມຜູ້ບໍລິໂພກສ່ວນໃຫຍ່ຢູ່ໃນສັງຄົມ.
10. ການວາງແຜນ ການຜະລິດ ແລະ ການສະໜອງຍັງບໍ່ຈອດກັນ ຂາດໂຕເຊື່ອມປະສານຕະຫຼາດ
ຈຶ່ງເຮັດໃຫ້ຜົນຜະລິດອອກສູ່ຕະຫຼາດ ບໍ່ດຸ່ນດ່ຽງກັນລະຫວ່າງການສະໜອງ ແລະຄວາມ
ຕ້ອງການ ໃນແຕ່ລະຊ່ວງເວລາ.

ຈາກບົດຮຽນທີ່ຖອດຖອນໄດ້ໃນໄລຍະຜ່ານມາ, ກົມປຸກຝັງ ຂໍສະເໜີທິດທາງພັດທະນາໄວ້ດັ່ງນີ້:

1. ດ້ານນິຕິກຳ ແລະນະໂຍບາຍ

- 1) ຄົ້ນຄວ້າ ແລະ ສະເໜີບັນດານະໂຍບາຍສິ່ງເສີມ ໂດຍສະເພາະນະໂຍບາຍສິນເຊື່ອ ເພື່ອສະ
ໜັບສະໜູນການລົງທຶນໃສ່ລະບົບການຜະລິດຢູ່ລະດັບຝາມ, ການປຸງແຕ່ງ ແລະການ
ຕະຫຼາດ (ຕົ້ນນໍ້າ-ກາງນໍ້າ-ປາຍນໍ້າ), ເປັນຕົ້ນແມ່ນ:

- ❖ ນະໂຍບາຍຄໍ້າປະກັນ ແລະ ຫຼຸດຜ່ອນຄວາມສ່ຽງເມື່ອເກີດມີບັນຫາ ແຫ່ງແລ້ງ, ນໍ້າຖ້ວມ, ການລະບາດຂອງສັດຕູຜິດ
 - ❖ ນະໂຍບາຍສະໜັບສະໜູນດ້ານການລົງທຶນໃສ່ໂຮງງານຝຸ່ນຊີວະພາບ ແລະ ໂຮງງານຢາບປາບສັດຕູຜິດຊີວະພາບ, ການຜະລິດ ແລະ ຂະຫຍາຍແນວພັນພືດອິນຊີ, ອຸປະກອນເຄື່ອງມືຮັບໃຊ້ການຜະລິດເພື່ອຫຼຸດຜ່ອນການນໍາເຂົ້າ
 - ❖ ນະໂຍບາຍສະໜັບສະໜູນ ການຈັດສັນງົບປະມານ ໃຫ້ບັນດາໂຄງການ ໃຫ້ມີຄວາມຍືນຍົງ ໂດຍສະເພາະ ໂຄງການທີ່ໄດ້ຈັດຕັ້ງປະຕິບັດແລ້ວ, ທັງນີ້ ກໍ່ເພື່ອເຮັດໃຫ້ ການພັດທະນາ ກະສິກໍາສະອາດ ມີການຂະຫຍາຍຕົວ ຢ່າງວ່ອງໄວ ແລະ ສາມາດຮັບປະກັນ ທັງປະລິມານ ແລະ ຄຸນນະພາບ ທີ່ມີການແຂ່ງຂັນ ຕາມລະບົບກົນໄກເສດຖະກິດ ການຕະຫຼາດ ທັງພາຍໃນ ແລະ ຕ່າງປະເທດ.
- 2) ຄົ້ນຄວ້າ ແລະ ນໍາສະເໜີຂັ້ນເທິງອອກນິຕິກໍາກ່ຽວກັບກະສິກໍາສະອາດເຊັ່ນ: ດໍາລັດວ່າດ້ວຍກະສິກໍາສະອາດ, ຄໍາສັ່ງການຜະລິດພືດເປັນສິນຄ້າ(ພືດຜັກ, ໝາກໂມ, ໝາກກ້ວຍ) ເພື່ອການສົ່ງອອກ ຕ້ອງໄດ້ປະຕິບັດມາດຕະຖານ GAP ໃນຂອບຂອງ ASEAN, ຄໍາສັ່ງກ່ຽວກັບການນໍາເຂົ້າຜົນຜະລິດພືດ ແລະ ໝາກໄມ້ສົດ ຕ້ອງໄດ້ຮັບການຢັ້ງຢືນມາດຕະຖານ GAP ຈາກປະເທດຕົ້ນທາງ ແລະ ຂໍ້ຕົກລົງວ່າດ້ວຍກໍານົດເຂດຈຸດສຸມການຜະລິດກະສິກໍາສະອາດໃນແຕ່ລະທ້ອງຖິ່ນ.
 - 3) ຄົ້ນຄວ້າ ຊອກຫາແຫຼ່ງທຶນ ເພື່ອສ້າງແຜນຍຸດທະສາດ ພັດທະນາກະສິກໍາສະອາດລະດັບຊາດ, ເພື່ອເປັນບ່ອນອີງໃຫ້ທຸກພາກສ່ວນທີ່ກ່ຽວຂ້ອງ ໃນສັງຄົມ, ທຸກຂະແໜງການ ແລະ ທ້ອງຖິ່ນ ເຂົ້າຮ່ວມຈັດຕັ້ງປະຕິບັດຢ່າງມີຈຸດສຸມ ມີກົນໄກປະສານງານຢ່າງລວມສູນ ພ້ອມດຽວກັນນັ້ນ ກໍ່ຕ້ອງປັບປຸງຄືນ ແຜນດໍາເນີນງານຍຸດທະສາດ ກະສິກໍາອິນຊີ ຂອງກົມປູກຝັງ, ທັງນີ້ກໍ່ເພື່ອເຮັດໄດ້ຮັບການພັດທະນາ ແລະ ເກີດປະໂຫຍດສູງສຸດ.
 - 4) ສຶກສາແລະ ກໍານົດ ນະໂຍບາຍການລົງທຶນ ໃສ່ການພັດທະນາ ແລະ ສົ່ງເສີມການຜະລິດກະສິກໍາອິນຊີ, ເພື່ອໃຫ້ມີຂໍ້ມູນອ້າງອີງທາງດ້ານວິຊາການທີ່ກ່ຽວຂ້ອງ ແລະ ນໍາສະເໜີຂັ້ນເທິງ ອອກຂໍ້ຕົກລົງ ກ່ຽວກັບນະໂຍບາຍ.

2. ການພັດທະນາອົງກອນ

- 1) ຄົ້ນຄວ້າ ແລະ ນໍາສະເໜີຂັ້ນເທິງໃຫ້ມີຄະນະກໍາມະການກະສິກໍາສະອາດລະດັບຊາດ ເພື່ອເຮັດໜ້າທີ່ໃນການຈັດຕັ້ງ ແລະ ຊີ້ນໍານໍາພາການພັດທະນາກະສິກໍາສະອາດ.
- 2) ສ້າງຄວາມເຂັ້ມແຂງໃຫ້ແກ່ອົງກອນໂດຍສະເພາະແມ່ນ ອົງກອນກວດກາຢັ້ງຢືນ, ບັນດາສູນຕົວແບບ ແລະ ສູນການຮຽນຮູ້ດ້ານກະສິກໍາສະອາດ ໃຫ້ກະຈາຍຢູ່ທຸກພາກໃນຂອບເຂດທົ່ວປະເທດ

3. ພັດທະນາຊັບພະຍາກອນມະນຸດ

- 1) ສ້າງຄວາມເຂັ້ມແຂງ ໃຫ້ແກ່ຫົວໜ່ວຍວິຊາການຂອງພາກລັດ, ເອກະຊົນ, ຊາວກະສິກອນ , ກຸ່ມກະສິກອນ ໃຫ້ມີຄວາມຮູ້ສະເພາະດ້ານ, ຄວາມຊຳນານ ແລະ ຄວາມເຂົ້າໃຈ ໃນ ການຄຸ້ມຄອງກວດກາ ແລະ ການຜະລິດຕາມມາດຕະຖານທີ່ກຳນົດໄວ້.
- 2) ສ້າງວິທະຍາກອນ ໃຫ້ມີລະດັບເທົ່າທຽມກັບພາກພື້ນ ແລະ ສາກົນ ໂດຍຕິດພັນກັບການ ຈັດຜັກອົບຮົມ, ສຳມະນາ, ເຜີຍແຜ່ຂໍ້ມູນຂ່າວສານ, ຮ່ວມງານວາງສະແດງ, ຈັດງານວັນ ກະສິກຳສະອາດ,
- 3) ສ້າງ ແລະ ພັດທະນາ ຫຼັກສູດຄຸ້ມຄອງການຜະລິດກະສິກຳອິນຊີ ແລະ ຄຸ້ມຄຸ້ມແນະນຳ ທີ່ສະດວກ ງ່າຍດາຍ ໃຫ້ແກ່ ຊາວສວນ ແລະ ຜູ້ປະກອບການ .

4. ວຽກງານການຄົ້ນຄ້ວາ ແລະ ວິໄຈ

ຕ້ອງໄດ້ສຸມໃສ່ ການພັດທະນາຄວາມຮູ້, ເຕັກນິກວິຊາການ, ເຕັກໂນໂຍຊີກະສິກຳອິນຊີ ຢ່າງ ເປັນລະບົບຄົບວົງຈອນເຊັ່ນ: ການສຶກສາວິໄຈເຕັກນິກຊີວະພາບ, ການປ້ອງກັນພືດແບບ ປະສົມປະສານ, ການນຳໃຊ້ຢາປາບສັດຕູພືດຊີວະພາບ, ການປັບປຸງບຳລຸງດິນ, ການພັດທະນາ ແນວພັນ ແລະ ຂະຫຍາຍເມັດພັນພືດອິນຊີ, ການຍົກສູງສະມັດຕະພາບ, ການຫຼຸດຜ່ອນຕົ້ນທຶນ ແລະ ຜົນເສຍຫາຍຫຼັງການເກັບກ່ຽວ, ການປັບປຸງຄຸນນະພາບ ແລະ ການປຸງແຕ່ງ ໃຫ້ໄດ້ ມາດຕະຖານ ແລະ ເປັນທີ່ຍອມຮັບ ທັງຕະຫຼາດພາຍໃນ ແລະ ຕ່າງປະເທດ.

5. ການພັດທະນາ ແລະ ຂະຫຍາຍການຜະລິດ

- 1) ພັດທະນາ ແລະ ຂະຫຍາຍການຜະລິດກະສິກຳອິນຊີ ໂດຍຕິດພັນກັບເຄືອຂ່າຍ ແລະ ກຸ່ມຜູ້ ຜະລິດ, ສາມະຄົມຢ່າງເປັນລະບົບເຊື່ອມຈອດກັນເລີ່ມແຕ່ຂອດການຜະລິດລະດັບຟາມ, ການປຸງແຕ່ງ ແລະ ການຕະຫຼາດ (ຕົ້ນນໍ້າ, ກາງນໍ້າ, ປາຍນໍ້າ), ໂດຍການມີສ່ວນຮ່ວມ ຂອງຫຼາຍພາກສ່ວນ (ພາກລັດ, ເອກະຊົນ, ສະຖາບັນການເງິນ ແລະ ຊາວກະສິກອນຜູ້ເຮັດ ການຜະລິດ).
- 2) ສ້າງຂົດຄວາມສາມາດ ແລະ ວາງແຜນການຜະລິດຕິດພັນກັບຄວາມຕ້ອງການຂອງ ຕະຫຼາດ, ສ້າງຄວາມດຸ່ນດ່ຽງກັນລະຫວ່າງການສະໜອງ ແລະ ຄວາມຕ້ອງການ ໃນແຕ່ລະ ຊ່ວງເວລາ.
- 3) ສ້າງ ແລະ ພັດທະນາສູນເຊັ່ນ: ສູນພັດທະນາ ແລະ ສາທິດການຜະລິດກະສິກຳອິນຊີ ເພື່ອ ຖ່າຍຖອດເຕັກນິກວິຊາການໃຫ້ລົງສູ່ຮາກຖານການຜະລິດ ເຂົ້າເຖິງກຸ່ມ ແລະ ຫົວໜ່ວຍ

ການຜະລິດ ເຮັດໃຫ້ມີການຫັນປ່ຽນຈາກການຜະລິດກະສິກຳເຄມີທີ່ບໍ່ຖືກຕ້ອງຕາມຫຼັກວິຊາການ ມາເປັນການຜະລິດ ໃຫ້ຖືກຕ້ອງຕາມຫຼັກວິຊາການ ແລະມີຄວາມປອດໄພ.

6. ການພັດທະນາດ້ານການຕະຫຼາດ

- 1) ເຮັດການສຶກສາວິເຄາະຄວາມຕ້ອງການຂອງຕະຫຼາດກະສິກຳສະອາດທັງພາຍໃນ ແລະຕ່າງປະເທດ, ເພື່ອວາງແຜນສິ່ງເສີມການປູກ ໃຫ້ສອດຄ່ອງກັບຄວາມຕ້ອງການຂອງຕະຫຼາດທາງດ້ານປະລິມານ, ຄຸນນະພາບ, ມາດຕະຖານ, ລາຄາ ແລະ ເວລາ ໂດຍຖືເອົາຕະຫຼາດນຳໜ້າການຜະລິດ.
- 2) ສະໜັບສະໜູນໃຫ້ຜູ້ປະກອບການຫຼືພາກເອກະຊົນ ເຂົ້າມາມີບົດບາດໃນການປະສານການຜະລິດແລະການຕະຫຼາດ ໃຫ້ເປັນລະບົບຄົບວົງຈອນ ໂດຍປະສານກົມກຽວລະຫວ່າງແຜນການຜະລິດ ແລະ ແຜນຄວາມຕ້ອງການ ເລີ່ມແຕ່ການຜະລິດລະດັບຝາມ, ການປຸງແຕ່ງ ແລະ ການຕະຫຼາດ.
- 3) ສ້າງ ແລະພັດທະນາລະບົບການຕະຫຼາດໃນທ້ອງຖິ່ນໂດຍຈັດຕັ້ງຕົວແທນເກັບຊື້ຜົນຜະລິດຜົດກະສິກຳສະອາດ ໃນພື້ນທີ່ການຜະລິດ, ຮັບຊື້ຜົນຜະລິດນຳຊາວກະສິກອນໃນລາຄາທີ່ເໝາະສົມທັງນີ້ກໍ່ເພື່ອອຳນວຍຄວາມສະດວກ ໃຫ້ແກ່ຊາວກະສິກອນ ໃນການນຳເອົາຜົນຜະລິດມາຈຳໜ່າຍໃຫ້ຕົວແທນຮັບຊື້ໃນພື້ນທີ່ ເປັນຜູ້ລວບລວມຜົນຜະລິດ ແລະສິ່ງໃຫ້ບໍລິສັດ ແລະ ໂຮງງານປຸງແຕ່ງ.
- 4) ຂະຫຍາຍ ແລະກະຕຸກຊຸກຍູ້ ຄວາມຕ້ອງການຂອງຕະຫຼາດຢູ່ພາຍໃນປະເທດໃຫ້ຫຼາຍຂຶ້ນ, ໂດຍສ້າງຄວາມເຂົ້າໃຈ ໃຫ້ແກ່ຜູ້ບໍລິໂພກ ໃຫ້ເຫັນເຖິງຄວາມສຳຄັນຜົນຜະລິດສະອາດ, ເລືອກຊື້ຜົນຜະລິດທີ່ມີຄວາມປອດໄພ.
- 5) ສ້າງແຮງຈູງໃຈ ແລະການກະຕຸກຊຸກຍູ້ ໃຫ້ແກ່ພາກທຸລະກິດທ້າງຮ້ານ ແລະຜູ້ຂາຍຢ່ອຍ ມີຄວາມສົນໃຈ ແລະຕ້ອງການຜົນຜະລິດທີ່ໄດ້ຮັບການຢັ້ງຢືນໄປວາງຂາຍ ຢູ່ໃນຮ້ານຂອງຕົນ, ຂະຫຍາຍຕະຫຼາດວາງຂາຍຫຼືຈຸດວາງຂາຍສິນຄ້າໃຫ້ຫຼາຍຂຶ້ນ ແລະຈັດສັນເປັນຈຸດສະເພາະຢ່າງຄົງທີ່, ສ້າງລະບົບຄຳປະກັນລາຄາຜົນຜະລິດກະສິກຳອິນຊີ (ບໍ່ແຜງເກີນໄປ ແລະບໍ່ຕຳເກີນໄປ), ສ້າງລະບົບການກະຈາຍ ແລະຈັດຈຳໜ່າຍ ຜົນຜົນຜະລິດກະສິກຳອິນຊີ ໃຫ້ເຂົ້າເຖິງກຸ່ມຜູ້ບໍລິໂພກສ່ວນໃຫຍ່ຢູ່ໃນສັງຄົມ.

7. ການໂຄສະນາ ແລະເຜີຍແຜ່

- 1) ສ້າງ, ພັດທະນາລະບົບຂໍ້ມູນຂ່າວສານ ແລະ ໂຄສະນາ ເຜີຍແຜ່ໃຫ້ແກ່ການຈັດຕັ້ງທີ່ກ່ຽວຂ້ອງ, ຜູ້ຜະລິດ, ຜູ້ປະກອບການ, ຊາວກະສິກອນ ແລະສັງຄົມທົ່ວໄປໂດຍຜ່ານສື່ປະເພດຕ່າງໆເພື່ອສ້າງຄວາມເຂົ້າໃຈ ກະສິກຳອິນຊີ ແລະກະສິກຳທີ່ດີ.

ດັ່ງນັ້ນ, ກົມປູກຝັງ ໄດ້ຮ່ວມກັບພາກສ່ວນທີ່ກ່ຽວຂ້ອງທັງພາກລັດ, ອົງການຈັດຕັ້ງສາກົນ, ເອກະຊົນ ແລະ ຊາວກະສິກອນໄດ້ມີການລິເລີ່ມເວທີປຶກສາຫາລື ແລະແລກປ່ຽນບົດຮຽນກະສິກຳອິນຊີ ຫຼື Lao Organic Agriculture Forum (LOAF) ຂຶ້ນທຸກໆປີເລີ່ມແຕ່ປີ 2012 ເປັນຕົ້ນມາ, ໂດຍມີຈຸດປະສົງຫຼັກ ເພື່ອໂຄສະນາເຜີຍແຜ່, ແລກປ່ຽນບົດຮຽນແລະຄວາມຄິດເຫັນຕໍ່ກັບຜົນສຳເລັດ, ຂໍ້ຈຳກັດແລະສິ່ງທ້າທາຍ, ພ້ອມທັງຊອກຫາມາດຕະການ ແລະ ວິທີການແກ້ໄຂບັນຫາດັ່ງກ່າວຮ່ວມກັນ.

ຜ່ານການຈັດຕັ້ງປະຕິບັດກອງປະຊຸມເວທີປຶກສາຫາລືແລະແລກປ່ຽນບົດຮຽນໃນໄລຍະຜ່ານມາ, ສາມາດເຫັນໄດ້ວ່າເວທີດັ່ງກ່າວນີ້ເປັນການລວມຕົວກັນທີ່ສຳຄັນຂອງທຸກພາກສ່ວນທີ່ມີສ່ວນຮ່ວມໃນການຈັດຕັ້ງປະຕິບັດແລະໃຫ້ການສະໜັບສະໜູນການຜະລິດ ແລະ ການພັດທະນາ ກະສິກຳອິນຊີ ທີ່ມີລະບົບຕອງໂສ້ເຊື່ອມໂຍງ ເລີ່ມແຕ່ ຕົ້ນນໍ້າ, ກາງນໍ້າ ແລະ ປາຍນໍ້າ. ແຕ່ສິ່ງສຳຄັນທີ່ສຸດແມ່ນໄດ້ມີຄວາມເປັນເອກະພາບກັນຂອງຫຼາຍພາກສ່ວນກ່ຽວກັບ ບັນຫາຂໍ້ຈຳກັດ ແລະ ວິທີການແກ້ໄຂໃນຕໍ່ໜ້າ, ແລະພ້ອມກັນນັ້ນຍັງເປັນການໂຄສະນາເຜີຍແຜ່ກ່ຽວກັບວຽກງານກະສິກຳອິນຊີ ໃຫ້ແກ່ທຸກຊັ້ນຄົນໃນທົ່ວສັງຄົມ ຮັບຮູ້ ແລະ ເຂົ້າຮ່ວມ ຂະບວນການດັ່ງກ່າວ.

ອີກເທື່ອໜຶ່ງ, ດ້ວຍຄວາມພະຍາຍາມ ແລະ ເປັນເຈົ້າການຂອງກົມປູກຝັງ ຮ່ວມກັບຂະແໜງການທີ່ກ່ຽວຂ້ອງ ໂດຍສະເພາະແມ່ນອົງການສະຫະປະຊາຊາດເພື່ອການຄ້າ ແລະ ການພັດທະນາ (UNCTAD) ໄດ້ພ້ອມກັນຈັດກອງປະຊຸມປຶກສາຫາລືແລະແລກປ່ຽນບົດຮຽນກ່ຽວກັບການພັດທະນາກະສິກຳອິນຊີລາວຄັ້ງທີ7ຂຶ້ນ. ຂ້າພະເຈົ້າຫວັງຢ່າງຍິ່ງວ່າກອງປະຊຸມໃນຄັ້ງນີ້ຈະເປັນການສືບຕໍ່ແລະເສີມຂະຫຍາຍໝາກຜົນທີ່ໄດ້ຮັບຈາກກອງປະຊຸມໃນຄັ້ງກ່ອນແລ້ວພ້ອມກັນສ້າງເງື່ອນໄຂເອື້ອອຳນວຍຄວາມສະດວກ ໃນການສະໜັບສະໜູນ ແລະ ພັດທະນາ ຂະແໜງການກະສິກຳສະອາດ, ໂດຍສະເພາະ ຂະແໜງການກະສິກຳອິນຊີລາວໃຫ້ໄດ້ຮັບການພັດທະນາກ້າວຂຶ້ນ ທັງປະລິມານ ແລະ ຄຸນນະພາບ, ເປັນທີ່ຮັບຮູ້ ແລະ ຍອມຮັບ ຂອງພາກພື້ນ ແລະ ສາກົນ.

ຂໍຂອບໃຈ